



Ġabra tal-ġurisprudenza

SENTENZA TAL-QORTI TAL-ĠUSTIZZJA (Is-Sitt Awla)

22 ta' Mejju 2014*

“Appell — Kompetizzjoni — Akkordji — Suq ta' boroż industrijali tal-plastik — Imputabbiltà lill-kumpannija parent tal-ksur imwettaq mis-sussidjarja — Obbligu ta' motivazzjoni”

Fil-Kawża C-36/12 P,

li għandha bhala sugġett appell taht l-Artikolu 56 tal-Istatut tal-Qorti tal-Ġustizzja, imressaq fl-24 ta' Jannar 2012,

Armando Álvarez SA, stabbilita f'Madrid (Spanja) irrappreżentata minn M. Troncoso Ferrer, E. Garayar Gutiérrez u C. Ruixo Claramunt, avukati,

appellanti,

il-parti l-oħra fil-kawża li hija:

Il-Kummissjoni Ewropea, irrappreżentata minn F. Castilla Contreras u F. Castillo de la Torre, bhala aġenti, b'indirizz għan-notifika fil-Lussemburgu,

konvenuta fl-ewwel istanza,

IL-QORTI TAL-ĠUSTIZZJA (Is-Sitt Awla),

komposta minn A. Borg Barthet, President tal-Awla, E. Levits, u M. Berger (Relatur), Imħallfin,

Avukat Ġenerali: E. Sharpston,

Reġistratur: L. Carrasco Marco, Amministratur,

wara li rat il-proċedura bil-miktub u wara s-seduta tal-15 ta' Jannar 2014,

wara li rat id-deċizzjoni, meħuda wara li nstema' l-Avukat Ġenerali, li l-kawża tinqata' mingħajr konkluzjonijiet,

tagħti l-preżenti

Sentenza

- 1 Permezz tal-appell tagħha, Armando Álvarez SA titlob l-annullament tas-sentenza tal-Qorti Ġenerali tal-Unjoni Ewropea *Álvarez vs Il-Kummissjoni* (T-78/06, EU:T:2011:673, iktar 'il quddiem is-“sentenza appellata”), li permezz tagħha l-Qorti Ġenerali ċaħdet ir-rikors tagħha intiż għall-annullament parzjali

* Lingwa tal-kawża: l-Ispanjol.

tad-Deciżjoni C(2005) 4634 finali tal-Kummissjoni, tat-30 Novembru 2005, dwar proċedura ta' applikazzjoni tal-Artikolu [81 KE] (Każ COMP/F/38.354 — Boroż industrijali) (iktar 'il quddiem id-“deciżjoni inkwistjoni”), kif ukoll l-annullament jew, sussidjarjament, it-tnaqqis tal-multa li kienet imposta fuqha permezz ta' din id-deciżjoni.

Il-fatti li wasslu għall-kawża u għad-deciżjoni inkwistjoni

- 2 L-appellanti hija kumpannija b'responsabbiltà limitata stabbilita taħt id-dritt Spanjol, li żviluppat diversi attivitajiet industrijali fis-setturi tal-manifattura ta' krietel tal-azzar, tal-karpenterija industrijali u tal-bejgħ tal-injam. Hija għandha diversi sussidjarji, fosthom Plásticos Españoles SA (ASPLA) (iktar 'il quddiem “ASPLA”), li tagħha kellha 98.6 % tal-kapital fl-2002.
- 3 F'Novembru 2001, il-kumpannija British Polythene Industries plc, informat lill-Kummissjoni tal-Komunitajiet Ewropej dwar l-eżistenza ta' akkordju fis-settur tal-boroż industrijali (iktar 'il quddiem l-“akkordju”).
- 4 Wara li wettqet numru ta' verifiki matul Ġunju 2002, il-Kummissjoni bdiet il-proċedura amministrattiva fid-29 ta' April 2004 u adottat dikjarazzjoni tal-oġġezzjonijiet fil-konfront ta' diversi kumpanniji, li fosthom kien hemm, b'mod partikolari, ASPLA u l-appellanti.
- 5 Fit-30 ta' Novembru 2005, il-Kummissjoni adottat id-deciżjoni inkwistjoni, li l-Artikolu 1(1)(j) tagħha jipprovdi li ASPLA u l-appellanti kienu kisru l-Artikolu 81 KE meta pparteċipaw, mit-8 ta' Marzu 1991 sas-26 ta' Ġunju 2002, f'numru ta' ftehim u ta' Prattiki miftiehma fis-settur tal-boroż tal-plastik industrijali fil-Belġju, fil-Ġermanja, fi Spanja, fi Franza, fil-Lussemburgu u fil-Pajjiżi l-Baxxi, li kienu jikkoncernaw l-iffissar tal-prezzijiet u l-implementazzjoni ta' mudelli komuni għall-kalkolu tal-prezzijiet, il-qsim tas-swieq u l-attribuzzjoni ta' kwoti tal-bejgħ, it-tqassim tal-klijenti, tan-negozju u tal-ordnijiet, is-sottomissjoni miftiehma għal ċerti sejhiet għal offerti u l-iskambju ta' informazzjoni individwalizzata.
- 6 Għal din ir-raġuni, il-Kummissjoni imponiet fuq ASPLA u fuq l-appellanti, fil-punt h tal-ewwel paragrafu tal-Artikolu 2 tad-deciżjoni inkwistjoni, multa ta' EUR 42 miljun, li għal hlas tiegħu dawn iż-żewġ kumpanniji ġew ikkunsidrati responsabbli *in solidum*.

Is-sentenza appellata

- 7 Permezz ta' rikors ipprezentat fir-Registru tal-Qorti Ġenerali fl-24 ta' Frar 2006, l-appellanti pprezentat kawża kontra d-deciżjoni inkwistjoni. F'dan ir-rikors, hija talbet, essenzjalment, l-annullament ta' din id-deciżjoni sa fejn tikkoncernaha jew sussidjarjament, għat-tnaqqis tal-ammont tal-multa li ġiet imposta fuqha mill-Kummissjoni.
- 8 Insostenn tar-rikors tagħha, l-appellanti invokat motiv uniku, ibbażat fuq żball ta' evalwazzjoni tal-fatti u ksur tal-preżunzjoni tal-innoċenza kif ukoll tal-prinċipju ta' rispett tad-drittijiet tad-difiża.
- 9 Il-Qorti Ġenerali ċaħdet ir-rikors fl-intier tiegħu.

It-talbiet tal-partijiet u l-proċedura quddiem il-Qorti tal-Ġustizzja

- 10 L-appellanti titlob li l-Qorti tal-Ġustizzja jogħgobha:
 - tannulla s-sentenza appellata kif ukoll id-deciżjoni inkwistjoni, u
 - tikkundanna lill-Kummissjoni għall-ispejjeż.

- 11 Il-Kummissjoni titlob li l-Qorti tal-Ġustizzja jogħgobha:
- tiċhad l-appell, u
 - tikkundanna lill-appellanti għall-ispejjeż.
- 12 Permezz ta' deċiżjoni tal-President tas-Sitt Awla tal-Qorti tal-Ġustizzja tal-15 ta' Mejju 2013, il-proċedura dwar dan l-appell giet sospiżta sat-terminu tal-proċedura fil-kawżi li wasslu għas-sentenzi Gascogne Sack Deutschland vs Il-Kummissjoni (C-40/12 P, EU:C:2013:768), Kendrion vs Il-Kummissjoni (C-50/12 P, EU:C:2013:771) u Groupe Gascogne vs Il-Kummissjoni (C-58/12 P, EU:C:2013:770). Il-proċedura tkomplet wara li ngħataw dawn is-sentenzi fis-26 ta' Novembru 2013.

Fuq l-appell

Dwar l-aggravju invokat prinċipalment

L-argumenti tal-partijiet

- 13 Fis-sentenza appellata, l-appellanti argumentat li, il-Qorti Ġenerali kkunsidratha responsabbli għall-ksur ikkonstatat billi bbażat ruħha fuq żewġ aggravji li ma jidhrux fid-deċiżjoni inkwistjoni. L-ewwel nett, fil-punti 38 u 39 tal-imsemmija sentenza, il-Qorti Ġenerali ikkunsidrat li l-provi prodotti mill-Kummissjoni jistabbilixxu s-sehem dirett tal-appellanti fl-akkordju, li ma jirrizultax mill-premessi tad-deċiżjoni inkwistjoni. It-tieni nett, fil-punt 35 tal-istess sentenza, il-Qorti Ġenerali tagħmel riferiment għall-preżunzjoni li l-appellanti, bħala kumpannija parent li għandha 100 % tal-kapital tas-sussidjarja tagħha, jiġifieri ASPLA, kienet teżercita influwenza determinanti fuq l-aġir ta' din tal-aħħar, filwaqt li l-Kummissjoni ma bbażatx ruħha fuq din il-preżunzjoni fid-deċiżjoni inkwistjoni.
- 14 Billi bbażat ruħha, b'mod żbaljat, fuq dawn iż-żewġ raġunijiet, il-Qorti Ġenerali wettqet żball ta' liġi u kisret id-drittijiet tad-difiża tal-appellanti, li ma kinitx f'pożizzjoni li tiddefendi lilha nnifisha mill-allegazzjonijiet li ma jinsabux fid-deċiżjoni inkwistjoni.
- 15 Il-Kummissjoni ssostni li dan l-aggravju huwa infondat. Fid-deċiżjoni inkwistjoni, ir-responsabbiltà tal-appellanti hija bbażata b'mod ċar fuq il-preżunzjoni li din tal-aħħar, bħala kumpannija parent, eżercitat influwenza determinanti fuq l-aġir tas-sussidjarja tagħha. Kien biss b'mod komplementari li din id-deċiżjoni stabbilit l-indizji dwar l-eżercizzju effettiv ta' din l-influwenza tal-appellanti.

Il-kunsiderazzjonijiet tal-Qorti tal-Ġustizzja

- 16 Fid-dawl ta' dan, għandu jiġi irrilevat li, f'din il-kawża, il-Kummissjoni għamlet riferiment esplicitu, fil-premessa 580 tad-deċiżjoni kontenzjuża, għall-preżunzjoni tal-eżercizzju effettiv ta' influwenza determinanti mill-kumpannija parent fuq is-sussidjarja miżmuma 100 % minnha qabel ma indikat, fil-premessa 584 ta' din id-deċiżjoni, li dan l-approċċ kien ser jidhol fid-dettall każ b'każ għal kull impriża kkonċernata (ara s-sentenza Kendrion vs Il-Kummissjoni, EU:C:2013:771, punt 28).
- 17 Fil-premessi tad-deċiżjoni inkwistjoni ddedikati għal ASPLA u għall-appellanti, il-Kummissjoni, l-ewwel nett, fakkret, fil-premessa 669 ta' din id-deċiżjoni, li l-appellanti kellha 98.6 % tal-kapital ta' ASPLA. It-tieni nett, hija indikat, fil-premessa 671 tal-istess deċiżjoni, li jidher li l-appellanti kienet involuta wisq mill-qrib fid-direzzjoni operazzjonali ta' ASPLA. Insostenn ta' din l-affermazzjoni, il-Kummissjoni semmiet, fil-premessi 672 sa 676 tal-imsemmija deċiżjoni, provi, diskussi matul il-proċedura

bil-miktub, dwar il-preżenza tal-oghla diretturi tal-appellanti f'minn tal-inqas 22 laqgħa tal-kumpanniji parteċipanti fl-akkordju kif ukoll fit-trażmissjoni, mill-inqas apparentement, ta' rapporti mogħtija flaqgħat ohra mir-rappreżentanti ta' ASPLA lid-diretturi tal-appellanti.

- 18 F'dawn iċ-ċirkustanzi, huwa mingħajr ma twettaq żball ta' liġi li l-Qorti Ġenerali ddeċidiet, fil-punt 35 tas-sentenza appellata, li, abbażi tal-ġurisprudenza dwar il-kundizzjonijiet li fihom kumpannija parent hija preżunta li teżercita influwenza determinanti fuq is-sussidjarja, il-Kummissjoni kienet intitolata li ttippreżumi li l-appellanti eżercitat, fid-dawl tas-sehem ta' 98.6 % li hija għandha mill-kapital ta' ASPLA, influwenza determinanti fuq l-aġir ta' din tal-aħħar.
- 19 Barra dan, l-appellanti ma setgħetx issostni b'mod utli li hija ma kinitx f'pożizzjoni li teżercita d-drittijiet tad-difiża tagħha fil-konfront tal-użu tal-imsemmija preżunzjoni mill-Kummissjoni. Fil-fatt, jirriżulta mir-rikors promotur quddiem il-Qorti Ġenerali, b'mod partikolari mill-punt 19 tiegħu, li hija ammettiet l-eżistenza ta' din il-preżunzjoni, anki jekk hija kkontestat il-legalità fir-rigward tal-preżunzjoni ta' innoċenza. L-argumenti tagħha fuq dan il-punt ġew għalhekk eżaminati fil-punti 22 sa 29 tas-sentenza appellata u miċhuda fil-punt 30 tagħha.
- 20 Il-Qorti Ġenerali kienet ukoll korretta meta, fil-punti 36 u 37 tas-sentenza appellata, eżaminat l-argumenti invokati mill-appellanti sabiex tirrifjuta l-preżunzjoni ta' kontroll effettiv li jirriżulta mir-rabtiet ta' kapital li jeżistu bejn l-appellanti u s-sussidjarja tagħha, preżunzjoni li fuqha bbażat ruħha l-Kummissjoni. Fil-kuntest ta' dan l-eżami, il-Qorti Ġenerali indikat ir-raġunijiet li minhabba fihom l-ebda minn dawn l-argumenti ma setgħu, skontha, jiġu aċċettati.
- 21 Il-punti 38 u 39 tas-sentenza appellata jaqgħu fl-istess stadju tar-raġunament żviluppat mill-Qorti Ġenerali u l-portata tagħhom għandha tiġi evalwata inkunsiderazzjoni tal-ordni loġika ta' dan ir-raġunament.
- 22 Fil-punt 38 tas-sentenza appellata, il-Qorti Ġenerali kkunsidrat li l-preżenza, f'diversi laqgħat tal-imprizi li kienu qed jieħdu sehem fl-akkordju, tal-oghla diretturi tal-appellanti kif ukoll il-fatt li din tal-aħħar żammet ruħha informata dwar laqgħat ohrajn permezz ta' rapporti stabbiliti mir-rappreżentanti ta' ASPLA kien biżżejjed sabiex jiġi stabbilit li hija kienet direttament involuta fid-diskussjonijiet li saru fl-akkordju. Fil-punt 39 tal-istess sentenza, il-Qorti Ġenerali tikkunsidra li l-fatt li r-rappreżentanti tal-appellanti ma kinux, skont din tal-aħħar, ingħataw mandat biex jipparteċipaw fl-akkordju kienet irrilevanti.
- 23 Kuntrarjament għal dak li qed targumenta l-appellanti, dawn l-evalwazzjonijiet ma għandhomx jiġu interpretati bħala indikazzjoni min-naħa tagħha ta' raġuni ġdida ta' responsabbiltà li timplika sehem dirett fl-akkordju. Fil-fatt, f'dan l-istadju tar-raġunament tagħha, il-Qorti Ġenerali sempliċement evalwat ir-rilevanza u l-plawsibbiltà tal-argumenti invokati mill-appellanti sabiex tirrifjuta l-imsemmija preżunzjoni kif ukoll l-indizji supplimentari li fuqhom ibbażat ruħha l-Kummissjoni sabiex tikkunsidra li din il-kumpannija eżercitat influwenza determinanti fuq is-sussidjarja tagħha. Fil-kuntest tal-evalwazzjoni tagħha tal-provi li ġew sottomessi lilha, il-Qorti Ġenerali setgħet legittimament tenfasizza s-saħħa probatorja li kellha, fil-fehma tagħha, tiġi mogħtija lill-indizju mressaq mill-Kummissjoni, li kien hemm sovrapożizzjoni tal-organi diretturi taż-żewġ kumpanniji, mingħajr ma din l-evalwazzjoni tbiddel il-bażi tar-responsabbiltà imputata lill-appellanti.
- 24 F'dawn iċ-ċirkustanzi, l-appellanti ma għandha l-ebda raġuni li ssostni li hija ma setgħetx teżercita d-drittijiet tad-difiża tagħha fil-konfront tal-imputazzjoni kontrihha ta' raġuni ġdida ta' responsabbiltà.
- 25 Mill-kunsiderazzjonijiet preċedenti jirriżulta li l-aggravju invokat prinċipalment mill-appellanti insostenn tal-appell tagħha għandu jiġi miċhud.

Dwar l-aggravju invokat sussidjarjament

L-argumenti tal-partijiet

- 26 L-appellanti argumentat li l-iżball ta' ligi mwettaq mill-Qorti Ġenerali li tiddeciedi abbażi ta' raġunijiet mhux invokati mill-partijiet fil-kawża wassal għal nuqqas ta' evalwazzjoni tal-allegazzjonijiet effettivament imressqa fir-rikors promotur, biex b'hekk ir-raġunament żviluppat fis-sentenza appellata hija vvizzjata minn inkonsistenza u nuqqas ta' motivazzjoni.
- 27 Skont l-appellanti, filwaqt li l-Kummissjoni ma rreferiet, fil-każ tagħha, għall-ebda preżunzjoni li tgħid li kumpannija parent hija responsabbli għall-aġir tas-sussidjarja tagħha, is-sempliċi prova invokata sabiex tiġi stabbilita l-influenza tagħha fuq is-sussidjarja tagħha kienet, minbarra is-sehem tagħha fil-kapital ta' din tal-aħħar, l-identikità parzjali tad-diretturi fil-bordijiet taż-żewġ kumpanniji. Quddiem il-Qorti Ġenerali, l-appellanti kienet argumentat li din il-prova hija insuffiċjenti u li kienet se tibbaża ruħha fuq raġunijiet oħra sabiex tirrifjuta r-responsabbiltà li giet imputata lilha fil-kuntest tal-akkordju. Madankollu, il-Qorti Ġenerali naqset milli b'xi mod tevalwa dawn l-argumenti.
- 28 Skont il-Kummissjoni, dan l-aggravju invokat sussidjarjament huwa infondat.

Il-kunsiderazzjonijiet tal-Qorti tal-Ġustizzja

- 29 Preliminarjament, għandu jiġi kkonstatat li l-aggravju invokat mill-appellanti sussidjarjament huwa bbażat fuq il-premessa li l-Kummissjoni ma bbażatx ruħha, fid-deċiżjoni inkwistjoni, fuq il-preżunzjoni ta' influwenza determinanti tal-kumpannija parent fuq is-sussidjarja tagħha li tagħha għandha t-totalità jew kważi t-totalità tal-kapital. Kif ukoll li jirriżulta mill-punti 16 sa 19 ta' din is-sentenza, din il-premessa hija żbaljata.
- 30 Barra minn hekk, jirriżulta minn punti 20 sa 22 ta' din is-sentenza li, kuntrarjament għal dak li ssostni l-appellanti, il-motivazzjoni tas-sentenza appellata, f'dak li jikkonċerna l-eżami tal-argumenti li hija invokat sabiex tirrifjuta l-preżunzjoni li hija eżerċitat influwenza determinanti fuq is-sussidjarja tagħha, ma hija ivvizzjata b'ebda inkoerenza.
- 31 Sa fejn l-appellanti ssostni, fil-kuntest tal-aggravju sussidjarju tagħha, li l-Qorti Ġenerali naqset mill-obbligu tagħha ta' motivazzjoni billi ma rrispondietx għal kull wiehied mill-argumenti li hija invokat sabiex tirrifjuta l-preżunzjoni tal-eżerċizzju effettiv ta' influwenza determinanti, għandu jifakkar li, skont ġurisprudenza stabbilita tal-Qorti tal-Ġustizzja, l-obbligu ta' motivazzjoni tas-sentenzi, li huwa impost fuq il-Qorti Ġenerali skont l-Artikolu 36 u l-ewwel paragrafu tal-Artikolu 53 tal-Istatut tal-Qorti tal-Ġustizzja tal-Unjoni Ewropea, ma jehtieġx li din tagħti rapport li jsegwi b'mod eżawrjenti u wiehied wiehied ir-raġunamenti kollha mfissra mill-partijiet fil-kawża. (is-sentenza *Groupe Gascogne vs Il-Kummissjoni*, EU:C:2013:770, punt 37).
- 32 Il-Qorti Ġenerali eżaminat l-argumenti tal-appellanti fil-punti 36 u 37 tas-sentenza appellata. Jekk iċ-ċaħda ta' wħud minn dawn l-argumenti, bħal dawk ibbażati fuq in-natura tal-attivitajiet industrijali taż-żewġ kumpanniji, il-valur ekonomiku tagħhom, l-użu tal-managers esterni u tad-dritt tal-kumpanniji Spanjol, kienu biss is-suġġett ta' motivazzjoni qasira, minn dan ma jirriżultax lanqas li din tal-aħħar hija biżżejjed sabiex tippermetti lill-appellanti tkun taf ir-raġunijiet li fuqhom ibbażat ruħha l-Qorti Ġenerali. Fil-fatt, jirriżulta minn dawn il-punti li l-Qorti Ġenerali ddecidiet li dawn l-elementi ma humiex ta' natura li joħolqu dubju fis-saħħa probatorja tal-provi, bħalma huma r-rwol tal-oghla diretturi tal-appellanti f'dak li jikkonċerna l-funzjonament taż-żewġ kumpanniji u l-effetti prattiki tal-kompożizzjoni kważi identika tal-bordijiet tad-diretturi tagħhom, li l-Kummissjoni invokat sabiex issostni l-preżunzjoni li, fid-dawl tal-fatt li l-appellanti kellha kważi t-totalità tal-kapital ta' ASPLA, l-appellanti setgħet tiġi preżunta li kienet teżerċita influwenza determinanti fuq is-sussidjarja tagħha.

- 33 Sa fejn l-appellanti tixtieq tikkontesta l-evalwazzjoni mill-Qorti Ġenerali tal-fatti u tal-provi prodotti quddiemha, għandu jitfakkar li, salv f'każ ta' ksur tar-regoli tal-oneru u tal-produzzjoni tal-prova kif ukoll ta' znaturament tal-imsemmijin dokumenti, din l-evalwazzjoni ma tikkostitwixxix kwistjoni ta' dritt li għandha tiġi sugġetta, bħala tali, għall-istħarriġ tal-Qorti tal-Ġustizzja fil-kuntest ta' appell (sentenza FLSmith vs Il-Kummissjoni, C-238/12 P, EU:C:2014, punt 31 u l-ġurisprudenza ċċitata).
- 34 Fid-dawl tal-kunsiderazzjonijiet preċedenti, l-aggravju invokat sussidjarjament mill-appellanti għandu jiġi miċhud.
- 35 Peress li ebda wieħed miż-żewġ aggravji invokati mill-appellanti insostenn tal-appell tagħha ma jista' jintlaqa', dan tal-aħħar għandu jiġi miċhud.

Fuq l-ispejjeż

- 36 Skont l-Artikolu 184(2) tar-Regoli tal-Proċedura tal-Qorti tal-Ġustizzja, meta appell ma jkunx fondat, il-Qorti tal-Ġustizzja tiddeciedi dwar l-ispejjeż.
- 37 Skont l-Artikolu 138(1) tal-istess Regoli, applikabbli għall-proċedura ta' appell bis-sahha tal-Artikolu 184(1) ta' dawn ir-Regoli, il-parti li titlef għandha tiġi kkundannata għall-ispejjeż jekk dawn ikunu ntalbu. Peress li l-Kummissjoni talbet li l-appellanti tiġi kkundannata għall-ispejjeż u peress li din tal-aħħar tilfet, hemm lok li l-appellanti tiġi kkundannata tbat, minbarra l-ispejjeż tagħha, dawk sostnuti mill-Kummissjoni fil-kuntest ta' dan l-appell.

Għal dawn il-motivi, Il-Qorti tal-Ġustizzja (Is-Sitt Awla) taqta' u tiddeciedi:

- 1) L-appell huwa miċhud.**
- 2) Armando Álvarez SA hija kkundannata għall-ispejjeż ta' dan l-appell.**

Firem